



# نماز کے بعد سنون اذکار



تالیف

حافظ عبدالوہاب

شیخ الحدیث: جامعہ محمدیہ، ملکہ کلاں، سیالکوٹ  
امام و خطیب: مسجد الجامع القدس، گوہر پور، سیالکوٹ

## فرضی نماز کے بعد کے اذکار:

1..... سلام پھیرتے ہی اونچی آواز سے **اللَّهُ أَكْبَرُ** کہیں، عبد اللہ بن عباس رضی اللہ عنہما فرماتے ہیں: میں رسول اللہ ﷺ کی نماز کا مکمل ہونا اللہ اکبر سے پہچانتا تھا۔ (صحیح بخاری: 842)

2..... تین (3) مرتبہ پڑھیں: **أَسْتَغْفِرُ اللَّهَ**۔ ”میں اللہ سے بخشش مانگتا ہوں“۔ پھر یہ دعا پڑھیں:  
**اللَّهُمَّ أَنْتَ السَّلَامُ وَمِنْكَ السَّلَامُ، تَبَارَكْتَ يَا ذَا الْجَلَالِ وَالْإِكْرَامِ**۔ (سنن ابن ماجہ: 928)

”اے اللہ! تو ہی سلامتی والا ہے اور تجھ ہی سے سلامتی ہے، تو بڑا بابرکت ہے، اے شان و عزت والے۔“  
3..... براء بن عازب رضی اللہ عنہ کہتے ہیں: میں نے رسول اللہ ﷺ کو نماز سے پلٹتے وقت یہ دعا پڑھتے ہوئے سنا:

**رَبِّ قِنِي عَذَابَكَ يَوْمَ تَبْعَثُ عِبَادَكَ**۔ (صحیح ابن خزیمہ: 1563)

”اے میرے رب! مجھے اس دن اپنے عذاب سے بچانا جب تو اپنے بندوں کو اٹھائے گا۔“  
4..... رسول اللہ ﷺ نے معاذ بن جبل رضی اللہ عنہ کا ہاتھ پکڑ کر فرمایا: ”اے معاذ! اللہ کی قسم! مجھے تم سے محبت ہے، اللہ کی قسم! مجھے تم سے محبت ہے،“ پھر فرمایا: ”اے معاذ! میں تمہیں وصیت کرتا ہوں کہ ہرگز کسی نماز کے بعد یہ دعانا چھوڑنا۔ (سنن ابوداؤد: 1522)

**اللَّهُمَّ أَعِنِّي عَلَى ذِكْرِكَ وَشُكْرِكَ وَحُسْنِ عِبَادَتِكَ**۔

”اے اللہ! تو اپنے ذکر، اپنے شکر اور اپنی اچھی عبادت کرنے پر میری مدد فرما۔“

5..... محمد رسول اللہ خاتم النبیین ﷺ نماز کے بعد یہ دعا پڑھتے تھے۔ (سنن نسائی: 1347)

**اللَّهُمَّ إِنِّي أَعُوذُ بِكَ مِنَ الْكُفْرِ وَالْفَقْرِ، وَعَذَابِ الْقَبْرِ**۔

”اے اللہ! بے شک میں کفر، فقر اور قبر کے عذاب سے تیری پناہ مانگتا ہوں۔“

6..... نبی ﷺ ہر فرض نماز کے بعد یہ دعا پڑھا کرتے تھے۔ (صحیح بخاری: 844)

**لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا مَنَعْتَ، وَلَا يَنْفَعُ ذَا الْجَدِّ مِنْكَ الْجَدُّ**۔

”اللہ کے علاوہ کوئی عبادت کے لائق نہیں، وہ اکیلا ہے، اس کا کوئی شریک نہیں، اسی کی بادشاہی ہے، اسی کے لیے سب تعریف ہے اور وہ ہر چیز پر پوری طرح قادر ہے، اے اللہ! جو چیز تو دے اس کو کوئی روکنے والا نہیں اور جس چیز کو تو روک لے اس کو کوئی دینے والا نہیں اور کسی حیثیت والے کو اس کی حیثیت تیرے ہاں فائدہ نہیں دے سکتی۔“

7..... رسول اللہ ﷺ ہر فرض نماز کے بعد سلام پھیر کر بلند آواز سے یہ دعا پڑھتے تھے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ، لَا إِلَهَ إِلَّا اللَّهُ، وَلَا نَعْبُدُ إِلَّا آيَاتَهُ، لَهُ النِّعْمَةُ وَلَهُ الْفَضْلُ، وَلَهُ الثَّنَاءُ الْحَسَنُ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ۔ (صحیح مسلم: 594-139)

”اللہ کے علاوہ کوئی عبادت کے لائق نہیں، وہ اکیلا ہے اس کا کوئی شریک نہیں، اسی کی بادشاہی ہے، اسی کے لیے سب تعریف ہے اور وہ ہر چیز پر بہت قادر ہے، اللہ کی توفیق کے بغیر نہ گناہ سے بچنے کی طاقت ہے نہ نیکی کرنے کی قوت، اللہ کے علاوہ کوئی عبادت کے لائق نہیں، ہم صرف اسی کی عبادت کرتے ہیں، اسی کی نعمت ہے اور اسی کے لیے فضل ہے اور اسی کے لیے اچھی تعریف ہے، اللہ کے علاوہ کوئی عبادت کے لائق نہیں، ہم اسی کے لیے بندگی کو خالص کرنے والے ہیں اگرچہ کفار ناپسند ہی کریں۔“

8..... محمد رسول اللہ خاتم النبیین ﷺ نے فرمایا: جو شخص ہر فرض نماز کے بعد آیت الکرسی پڑھے، اسے جنت میں داخل ہونے سے موت کے علاوہ کوئی چیز نہیں روکے گی۔ (سنن الکبریٰ للنسائی: 9848)

﴿اللَّهُ لَا إِلَهَ إِلَّا هُوَ ۖ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمٰوٰتِ وَمَا فِي الْأَرْضِ ۗ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ وَمَا خَلْفَهُمْ ۗ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۗ وَسِعَ كُرْسِيُّهُ السَّمٰوٰتِ وَالْأَرْضَ ۗ وَلَا يَئُودُهُ حِفْظُهُمَا ۗ وَهُوَ الْعَلِيُّ الْعَظِيمُ﴾۔

”اللہ (وہ ہے کہ) اس کے سوا کوئی عبادت کے لائق نہیں، زندہ ہے، ہر چیز کو قائم رکھنے والا ہے، نہ اسے کچھ اونگھ پکڑتی ہے اور نہ کوئی نیند، اسی کا ہے جو کچھ آسمانوں میں اور جو کچھ زمین میں ہے، کون ہے وہ جو اس کے پاس اس کی اجازت کے بغیر سفارش کرے، جانتا ہے جو کچھ ان کے سامنے اور جو ان کے پیچھے ہے اور وہ اس کے علم میں سے کسی چیز کا احاطہ نہیں کرتے مگر جتنا وہ چاہے۔ اس کی کرسی آسمانوں اور زمین کو سمائے ہوئے ہے اور اسے ان دونوں کی حفاظت نہیں تھکاتی اور وہی سب سے بلند، عظمت والا ہے۔“ (سورۃ البقرہ، 2: 255)

9..... رسول اللہ ﷺ ہر نماز کے بعد ان کلمات کے ساتھ پناہ مانگا کرتے تھے۔ (سنن نسائی: 5479)

اللَّهُمَّ إِنِّي أَعُوذُ بِكَ مِنَ الْبُخْلِ، وَأَعُوذُ بِكَ مِنَ الْجُبْنِ، وَأَعُوذُ بِكَ مِنْ أَنْ أُرَدَّ إِلَى أَرْضِ الْعُمَرِ، وَأَعُوذُ بِكَ مِنْ فِتْنَةِ الدُّنْيَا، وَعَذَابِ الْقَبْرِ۔

”اے اللہ! میں بخل سے تیری پناہ میں آتا ہوں اور میں بزدلی سے تیری پناہ چاہتا ہوں، اور میں تیری پناہ چاہتا ہوں

4 ہوں کہ ناکارہ عمر کی طرف لوٹا دیا جاؤں اور میں دنیا کے فتنے اور قبر کے عذاب سے تیری پناہ چاہتا ہوں۔“

10..... عقبہ بن عامر رضی اللہ عنہ سے روایت ہے، وہ فرماتے ہیں کہ رسول اللہ ﷺ نے فرمایا: ہر فرض نماز کے بعد

سورہ قُلْ هُوَ اللَّهُ أَحَدٌ، قُلْ أَعُوذُ بِرَبِّ الْفَلَقِ اور قُلْ أَعُوذُ بِرَبِّ النَّاسِ پڑھا

کرو۔ (صحیح ابن خزیمہ: 755)

﴿بِسْمِ اللَّهِ الرَّحْمَنِ الرَّحِيمِ﴾ ○ قُلْ هُوَ اللَّهُ أَحَدٌ ○ اللَّهُ الصَّمَدُ ○ لَمْ يَلِدْ  
وَلَمْ يُولَدْ ○ وَلَمْ يَكُنْ لَهُ كُفُوًا أَحَدٌ ○ ﴿ (سورۃ الاخلاص: 112)

”اللہ کے نام سے جو بے حد رحم والا، نہایت مہربان ہے۔ کہہ دے وہ اللہ ایک ہے۔ اللہ ہی بے نیاز ہے۔  
نہ اس نے کسی کو جنا اور نہ وہ جنا گیا۔ اور نہ کبھی کوئی ایک اس کے برابر کا ہے۔“

﴿بِسْمِ اللَّهِ الرَّحْمَنِ الرَّحِيمِ﴾ ○ قُلْ أَعُوذُ بِرَبِّ الْفَلَقِ ○ مِنْ شَرِّ مَا  
خَلَقَ ○ وَمِنْ شَرِّ غَاسِقٍ إِذَا وَقَبَ ○ وَمِنْ شَرِّ النَّفَّاثَاتِ فِي الْعُقَدِ ○ وَمِنْ  
شَرِّ حَاسِدٍ إِذَا حَسَدَ ○ ﴿ (سورۃ الفلق: 113)

”اللہ کے نام سے جو بے حد رحم والا، نہایت مہربان ہے۔ تو کہہ میں مخلوق کے رب کی پناہ پکڑتا ہوں۔ اس چیز  
کے شر سے جو اس نے پیدا کی۔ اور اندھیری رات کے شر سے جب وہ چھا جائے۔ اور گرہوں میں پھونکنے  
والیوں کے شر سے۔ اور حسد کرنے والے کے شر سے جب وہ حسد کرے۔“

﴿بِسْمِ اللَّهِ الرَّحْمَنِ الرَّحِيمِ﴾ ○ قُلْ أَعُوذُ بِرَبِّ النَّاسِ ○ مَلِكِ النَّاسِ ○  
إِلَهِ النَّاسِ ○ مِنْ شَرِّ الْوَسْوَاسِ الْخَنَّاسِ ○ الَّذِي يُوَسْوِسُ فِي صُدُورِ  
النَّاسِ ○ مِنَ الْجِنَّةِ وَالنَّاسِ ○ ﴿ (سورۃ الناس: 114)

”اللہ کے نام سے جو بے حد رحم والا، نہایت مہربان ہے۔ تو کہہ میں پناہ پکڑتا ہوں لوگوں کے رب کی۔ لوگوں  
کے بادشاہ کی۔ لوگوں کے معبود کی۔ وسوسہ ڈالنے والے کے شر سے، جو ہٹ ہٹ کر آنے والا ہے۔ وہ جو  
لوگوں کے سینوں میں وسوسہ ڈالتا ہے۔ جنوں اور انسانوں میں سے۔“

11..... اللہ تعالیٰ نے رسول اللہ ﷺ کو خواب میں فرمایا: اے محمد! جب آپ نماز پڑھ لیں تو یہ دعا پڑھیں:

اللَّهُمَّ إِنِّي أَسْأَلُكَ فِعْلَ الْخَيْرَاتِ ، وَتَرْكَ الْمُنْكَرَاتِ ، وَحُبَّ  
الْمَسَاكِينِ ، وَإِذَا أَرَدْتَ بِعِبَادِكَ فِتْنَةً فَأَقْبِضْنِي إِلَيْكَ غَيْرَ مَفْتُونٍ .

”اے اللہ! میں تجھ سے اچھے اعمال کرنے، برائیاں چھوڑنے اور مسکینوں سے محبت کرنے کا سوال کرتا ہوں  
اور جب تو اپنے بندے کو آزمانے کا ارادہ کرے تو مجھے آزمائے بغیر فوت کرنا۔“ (جامع ترمذی: 3233)

12..... ہر فرض نماز کے بعد **سُبْحَانَ اللَّهِ، الْحَمْدُ لِلَّهِ** اور **اللَّهُ أَكْبَرُ** پڑھنا، اس کے چھ (6)

طریقے محمد رسول اللہ خاتم النبیین ﷺ سے ثابت ہیں:

1۔ رسول اللہ ﷺ نے فرمایا: جو شخص ہر نماز کے بعد یہ پڑھے گا، اس کے گناہ معاف کر دیے جائیں گے، اگرچہ سمندر کی جھاگ کے برابر ہی ہوں۔ (صحیح مسلم: 597-146)

33 مرتبہ **سُبْحَانَ اللَّهِ** ”اللہ پاک ہے“ 33 مرتبہ **الْحَمْدُ لِلَّهِ** ”تمام تعریف اللہ کے لیے ہے“ اور 33 مرتبہ **اللَّهُ أَكْبَرُ** ”اللہ سب سے بڑا ہے“۔

یہ ننانوے (99) مرتبہ ہوا اور سو (100) پورا کرنے کے لیے ایک مرتبہ:

**لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ۔**

”اللہ کے علاوہ کوئی عبادت کے لائق نہیں، وہ اکیلا ہے اس کا کوئی شریک نہیں، اسی کی بادشاہی ہے، اسی کے لیے سب تعریف ہے اور وہ ہر چیز پر پوری طرح قادر ہے“۔

2۔ رسول اللہ ﷺ نے فرمایا: ہر فرض نماز کے بعد ان کلمات کو کہنے والا ناکام و نامراد نہیں ہوگا: 33 مرتبہ **سُبْحَانَ اللَّهِ**، 33 مرتبہ **الْحَمْدُ لِلَّهِ** اور 34 مرتبہ **اللَّهُ أَكْبَرُ**۔ (صحیح مسلم: 596-145)

3۔ رسول اللہ ﷺ نے فرمایا: جو بندہ ہر نماز کے بعد 10 مرتبہ **سُبْحَانَ اللَّهِ**، 10 مرتبہ **الْحَمْدُ لِلَّهِ** اور 10 مرتبہ **اللَّهُ أَكْبَرُ** پڑھے گا، تو وہ اپنے سے پہلے والوں کو پالے گا اور بعد والوں سے سبقت لے جائے گا اور اس کی مثل کوئی بھی شخص اجر و ثواب لے کر نہیں آئے گا، ہاں صرف وہی جس نے اس کی مثل عمل کیا ہوگا۔ (صحیح بخاری: 6329)

4۔ غریب لوگ نبی ﷺ کے پاس آئے، انھوں نے کہا مال دار لوگ بلند درجات اور بھنگی والی نعمتیں لے گئے، وہ ہماری طرح نماز پڑھتے ہیں اور ہماری طرح روزے رکھتے ہیں، لیکن ان کے پاس مال ہے، وہ مال کے ساتھ حج، عمرہ، جہاد اور صدقہ کرتے ہیں، رسول اللہ ﷺ نے فرمایا: کیا میں تمہیں وہ نمل نہ بتاؤں کہ اگر تم اس کو اختیار کر لو گے تو تم اپنے سے آگے بڑھ جانے والوں کو پالو گے اور تمہارے بعد والے تمہارے مقام و مرتبہ تک نہیں پہنچ سکیں گے اور تم اپنے دور کے لوگوں میں سے بہترین ہو گے، سوائے اس شخص کے جس نے یہ عمل کیا، تم ہر نماز کے بعد 33 مرتبہ **سُبْحَانَ اللَّهِ**، 33 مرتبہ **الْحَمْدُ لِلَّهِ** اور 33 مرتبہ **اللَّهُ أَكْبَرُ** کہو۔ (صحیح بخاری: 843)

5۔ 25 مرتبہ **سُبْحَانَ اللَّهِ**، 25 مرتبہ **الْحَمْدُ لِلَّهِ**، 25 مرتبہ **اللَّهُ أَكْبَرُ** اور 25 مرتبہ **لَا إِلَهَ إِلَّا اللَّهُ**۔ زید بن ثابت رضی اللہ عنہ فرماتے ہیں کہ رسول اللہ ﷺ نے صحابہ کرام رضی اللہ عنہم کو حکم دیا کہ نماز کے بعد 33 مرتبہ **سُبْحَانَ اللَّهِ**، 33 مرتبہ **الْحَمْدُ لِلَّهِ** اور 34 مرتبہ **اللَّهُ أَكْبَرُ** پڑھیں، چنانچہ ایک صحابی کورات

نیند میں کہا گیا کہ رسول اللہ ﷺ نے تمہیں 33 مرتبہ **سُبْحَانَ اللَّهِ**، 33 مرتبہ **أَلْحَمْدُ لِلَّهِ** اور 34 مرتبہ **اللَّهُ أَكْبَرُ** کہنے کا حکم دیا ہے؟ اس نے کہا: ہاں حکم دیا ہے، اس نے کہا: اس کو اس طرح پڑھا کرو: 25 مرتبہ **سُبْحَانَ اللَّهِ**، 25 مرتبہ **أَلْحَمْدُ لِلَّهِ**، 25 مرتبہ **اللَّهُ أَكْبَرُ** اور 25 مرتبہ **لَا إِلَهَ إِلَّا اللَّهُ** چنانچہ صبح کے وقت اس نے رسول اللہ ﷺ کو آکر بتایا تو آپ ﷺ نے فرمایا: ایسے ہی کرو۔ (سنن نسائی: 1350)

6۔ رسول اللہ ﷺ نے فرمایا: دو (2) عمل ایسے ہیں جو مسلمان ان کو پابندی سے کرے گا وہ جنت میں داخل ہو جائے گا، وہ بہت ہی آسان ہیں، لیکن ان کو کرنے والے بہت ہی کم ہیں: (1) ہر نماز کے بعد 10 مرتبہ **سُبْحَانَ اللَّهِ**، 10 مرتبہ **أَلْحَمْدُ لِلَّهِ** اور 10 مرتبہ **اللَّهُ أَكْبَرُ** کہنا، یہ زبان پر 150 ہے اور ترازو میں 1500، (2) سوتے وقت 33 مرتبہ **سُبْحَانَ اللَّهِ**، 33 مرتبہ **أَلْحَمْدُ لِلَّهِ** اور 34 مرتبہ **اللَّهُ أَكْبَرُ** کہنا، یہ زبان پر سو (100) ہے اور ترازو میں ہزار (1000)۔

صحابی رضی اللہ عنہ کہتے ہیں: میں نے رسول اللہ ﷺ کو یہ ذکر اپنے ہاتھ پر گنتے ہوئے دیکھا، صحابہ کرام رضی اللہ عنہم نے کہا: اے اللہ کے رسول! کس طرح یہ بہت ہی آسان ہیں، لیکن ان کو کرنے والے بہت ہی کم ہیں؟ فرمایا: سوتے وقت ذکر کرنے سے پہلے شیطان آکر اسے سلا دیتا ہے اور نماز کے بعد پڑھنے سے پہلے نماز میں ہی شیطان اس کو کوئی کام یاد کر دیتا ہے۔ (سنن ابوداؤد: 5065)

\*..... رسول اللہ ﷺ نے حکم دیا ہے کہ **سُبْحَانَ اللَّهِ**، **أَلْحَمْدُ لِلَّهِ** اور **اللَّهُ أَكْبَرُ** کو انگلیوں پر گنا جائے، کیونکہ قیامت کے دن ان انگلیوں سے سوال ہوگا اور یہ بول کر جواب دیں گی۔ (سنن ابوداؤد: 1501)

\*..... عبد اللہ بن عمرو رضی اللہ عنہ فرماتے ہیں: میں نے رسول اللہ ﷺ کو تسبیحات دائیں ہاتھ پر شمار کرتے ہوئے دیکھا۔ (سنن ابوداؤد: 1502) اس لیے ہمیں بھی تسبیحات دائیں ہاتھ پر ہی گنی چاہئیں۔

13..... علی رضی اللہ عنہ سے روایت ہے، وہ فرماتے ہیں: نبی ﷺ کا معمول تھا کہ نماز سے سلام پھیرنے کے بعد یہ دعا پڑھا کرتے تھے۔ (سنن ابوداؤد: 1509)

**اللَّهُمَّ اغْفِرْ لِي مَا قَدَّمْتُ وَمَا أَخَّرْتُ، وَمَا أَسْرَرْتُ وَمَا أَعْلَنْتُ، وَمَا أَسْرَفْتُ، وَمَا أَنْتَ أَعْلَمُ بِهِ مِنِّي، أَنْتَ الْمُبْدِئُ وَأَنْتَ الْمَوْخِرُ، لَا إِلَهَ إِلَّا أَنْتَ۔**

”اے اللہ! تو مجھے معاف کر دے جو کچھ میں نے پہلے کیا اور جو کچھ بعد میں کروں گا اور جو کچھ میں نے چھپ کر کیا اور جو کچھ میں نے علانیہ کیا اور جو میں نے زیادتی کی اور جسے تو مجھ سے زیادہ جانتا ہے، تو ہی آگے کرنے والا ہے اور تو ہی پیچھے کرنے والا ہے، تیرے علاوہ کوئی عبادت کے لائق نہیں۔“

14..... بنو کنانہ کے ایک صحابی رضی اللہ عنہ سے روایت ہے، وہ فرماتے ہیں کہ میں نے فتح مکہ کے سال نبی ﷺ کے پیچھے نماز پڑھی، تو میں نے آپ ﷺ کو یہ دعا کرتے ہوئے سنا۔ (مسند احمد: 18056)

## اللَّهُمَّ لَا تُخْزِنِي يَوْمَ الْقِيَامَةِ۔

”اے اللہ! مجھے قیامت کے دن رسوا نہ کرنا۔“

\*..... سلام پھیرنے کے بعد اٹھنے سے پہلے تھوڑی دیر بیٹھنا چاہیے: اُم سلمہ رضی اللہ عنہا سے روایت ہے کہ نبی ﷺ

جب سلام پھیرتے، تو کچھ دیر اپنی جگہ پر بیٹھے رہتے۔ (صحیح بخاری: 849)

\*..... فرض نمازوں کے بعد ہاتھ اٹھا کر اجتماعی دعا کرنا: اس کے ثبوت میں کوئی صحیح مرفوع حدیث نہیں ہے،

محمد رسول اللہ خاتم النبیین ﷺ نے مدینہ منورہ میں دس سال گزارے، پانچوں وقت نمازیں پڑھائیں اور

صحابہ کرام رضی اللہ عنہم کی ایک بڑی جماعت نے آپ ﷺ کے پیچھے نمازیں پڑھیں، مگر ان میں سے کسی ایک نے

بھی فرض نماز کے بعد ہاتھ اٹھا کر اجتماعی دعا کا ذکر نہیں کیا، لہذا ہمیں بھی رسول اللہ ﷺ کی سنت پر عمل کرتے

ہوئے فرضی نمازوں کے بعد مسنون دعاؤں کا اہتمام ہی کرنا چاہیے، اسی میں دنیا و آخرت کی بھلائی ہے۔

رسول اللہ ﷺ کے فرمان کے مطابق جب تک بندہ فرضی نماز ادا کرنے کے بعد با وضو مسجد میں بیٹھا رہتا ہے،

فرشتے اس کے لیے دعائیں کرتے ہوئے اللہ سے التجا کرتے ہیں: اے اللہ! اس کو معاف کر دے، اے اللہ!

اس پر رحمت فرما (صحیح بخاری: 659)، چنانچہ ہمیں اس وقت فرشتوں کی دعائیں لینا چاہیے۔

### نماز وتر کی دعا:

نماز وتر ایک، تین، پانچ، سات اور نو رکعت جتنی بھی ادا کی جائے، جس رکعت میں سلام پھیرنا ہے اس میں رکوع

سے پہلے یہ دعا پڑھنی چاہیے، حسن بن علی رضی اللہ عنہ فرماتے ہیں کہ نماز وتر میں پڑھنے کے لیے رسول اللہ ﷺ نے

مجھے یہ دعا سکھائی۔ (سنن ابوداؤد: 1425)

اللَّهُمَّ اهْدِنِي فِيمَنْ هَدَيْتَ، وَعَافِنِي فِيمَنْ عَافَيْتَ، وَتَوَلَّنِي فِيمَنْ

تَوَلَّيْتَ، وَبَارِكْ لِي فِيمَا أَعْطَيْتَ، وَقِنِي شَرَّ مَا قَضَيْتَ، إِنَّكَ تَقْضِي وَلَا

يُقْضَى عَلَيْكَ، وَإِنَّهُ لَا يَذِلُّ مَنْ وَالَيْتَ، وَلَا يَعْزُزُّ مَنْ عَادَيْتَ،

تَبَارَكَ رَبَّنَا وَتَعَالَيْتَ۔

”اے اللہ! مجھے ہدایت دے کر ان لوگوں میں شامل کر لے جنہیں تو نے ہدایت دی ہے اور مجھے عافیت دے

کر ان لوگوں میں شامل کر لے جنہیں تو نے عافیت دی ہے اور تو میرا ولی بن کر مجھے ان لوگوں میں شامل کر

دے جن کا تو ولی ہے اور میرے لیے اس میں برکت ڈال دے جو تو نے عطا کیا ہے اور جو فیصلہ تو نے کیا ہے

اس کی بُرائی سے مجھے بچا، کیونکہ تو فیصلہ کرتا ہے اور تیرے خلاف کوئی فیصلہ نہیں کر سکتا اور جس کا تو نگہبان بن

جائے وہ ذلیل نہیں ہو سکتا اور جس سے تو دشمنی رکھے وہ معزز نہیں ہو سکتا، تو بابرکت ہے اے ہمارے رب اور

بلند ہے۔“

\*..... علی بن ابوطالب رضی اللہ عنہ سے روایت ہے کہ رسول اللہ ﷺ اپنے وتر کے آخر یعنی وتر میں یہ دعا پڑھا کرتے تھے۔ (سنن ابوداؤد: 1427)

**اللَّهُمَّ إِنِّي أَعُوذُ بِرِضَاكَ مِنْ سَخَطِكَ، وَبِمَعْفَاتِكَ مِنْ عِقَابِكَ، وَأَعُوذُ بِكَ مِنْكَ، لَا أَحْصِي ثَنَاءً عَلَيْكَ أَنْتَ كَمَا أَثْنَيْتَ عَلَي نَفْسِكَ.**

”اے اللہ! یقیناً میں تیری خوشنودی کے ساتھ تیری ناراضی سے پناہ میں آتا ہوں، تیری معافی کے ساتھ تیری سزا سے پناہ میں آتا ہوں اور میں تیرے ذریعے سے تجھ سے پناہ طلب کرتا ہوں کہ میں تیری تعریف اس طرح نہ کر سکوں جس طرح تو نے خود اپنی تعریف کی ہے۔“

### نماز وتر کے بعد کی دعا:

أبی بن کعب رضی اللہ عنہ کہتے ہیں کہ رسول اللہ ﷺ تین وتر پڑھتے تھے، پہلی رکعت میں **سَبِّحِ اسْمَ رَبِّكَ الْأَعْلَى**، دوسری میں **قُلْ يَا أَيُّهَا الْكَافِرُونَ** اور تیسری میں **قُلْ هُوَ اللَّهُ أَحَدٌ** پڑھتے اور رکوع سے پہلے قنوت یعنی دعا پڑھتے اور جب سلام پھیرتے، تو یہ دعا دو (2) مرتبہ آہستہ آواز سے اور تیسری مرتبہ بلند آواز سے پڑھتے تھے۔ (سنن الدارقطنی: 1660)

**سُبْحَانَ الْمَلِكِ الْقُدُّوسِ**۔ ”پاک ہے بادشاہ نہایت پاکیزہ۔“

پھر ایک مرتبہ یہ پڑھتے:

**رَبِّ الْمَلَائِكَةِ وَالرُّوحِ**۔ ”فرشتوں اور روح کا رب۔“

### دعائے قنوت رکوع سے پہلے یا رکوع کے بعد؟:

محمد رسول اللہ خاتم النبیین ﷺ اور صحابہ کرام رضی اللہ عنہم سے نماز وتر میں دعائے قنوت رکوع سے پہلے پڑھنا ہی منقول ہے، اُبی بن کعب رضی اللہ عنہ فرماتے ہیں کہ رسول اللہ ﷺ وتر پڑھتے، تو آپ دعائے قنوت رکوع سے پہلے کرتے تھے۔ (سنن ابن ماجہ: 1182) اسی طرح علامہ رحمہ اللہ فرماتے ہیں: عبد اللہ بن مسعود رضی اللہ عنہ اور نبی ﷺ کے صحابہ رضی اللہ عنہم وتر میں رکوع سے پہلے دعائے قنوت کیا کرتے تھے۔ (مصنف ابن ابی شیبہ: 6911)

\*..... قنوت وتر میں ہاتھوں کو اٹھانے کے متعلق کوئی صحیح حدیث نہیں ہے، اس لیے بہتر یہی ہے کہ ہاتھ اٹھائے بغیر دعا مانگی جائے، یعنی ہاتھوں کو باندھ کر قراءت ختم کرنے کے بعد دعائے قنوت پڑھ کر رکوع کر لیا جائے۔

**مَسْجِدُ الْجَامِعِ الْقَدِيمِ أَلْمَشَد**

ہیڈمرالہ روڈ، گوہد پور چوک، سیالکوٹ